

ប្រវត្តិខត្តបសិក្សាភ្នំពេញពីឆ្នាំ១៩៤៦ ដល់ឆ្នាំ១៩៦៧

(History of Cambodian Higher Education From 1946 to 1967)

ដោយ ៖ បណ្ឌិត សុខ ស៊ីណា

មន្ត្រីស្រាវជ្រាវនៃនាយកដ្ឋានប្រវត្តិវិទ្យានិងវិទ្យាសាស្ត្រនយោបាយ
វិទ្យាស្ថានមនុស្សសាស្ត្រនិងវិទ្យាសាស្ត្រសង្គម នៃរាជបណ្ឌិត្យសភាកម្ពុជា

សេចក្តីផ្តើម

ការអប់រំតាមបែបប្រពៃណីត្រូវបានធ្វើឡើងនៅតាមទីវត្តអារាម ដោយមានព្រះសង្ឃជាអ្នកបង្រៀន។ ការអប់រំនាសម័យកាលនោះ ការសិក្សាបានផ្តោតលើការសរសេរ ឬអធិប្បាយទាក់ទងទៅនឹងអត្ថបទសាសនាជាដើម។ តាមរយៈការសិក្សាបែបប្រពៃណីនេះអាចធ្វើឱ្យក្មេងខ្មែរចេះអាននិងសរសេរ។ តែទោះជាយ៉ាងនេះក៏ដោយ ការអប់រំនៅសម័យនោះក៏មានលក្ខណៈសមស្របទៅនឹងស្ថានភាពសង្គមនាពេលនោះផងដែរ។ ផ្នែកតាមសភាពជាក់ស្តែងដូចបានរៀបរាប់ខាងលើនេះហើយ ទើបជនជាតិខ្មែរតែងតែផ្តល់តម្លៃថាទីវត្តអារាមជាបណ្តុំនៃការបណ្តុះបណ្តាលធនធានមនុស្ស ជាកន្លែងផ្ទុកនូវវប្បធម៌ ប្រពៃណី និង អរិយធម៌របស់ខ្មែរ។

១. ប្រព័ន្ធអប់រំនៅប្រទេសកម្ពុជា

នៅក្នុងប្រទេសនីមួយៗ គេបានចាត់ទុកការអប់រំ គឺជាមូលដ្ឋានគ្រឹះដ៏ចាំបាច់សម្រាប់ជាទុនក្នុងការពិចារណា និង យល់ដឹងអំពីសង្គមមនុស្ស។ ការអប់រំប្រកបដោយគុណភាពវានឹងនាំទៅរកការយល់ដឹងដែលមានគ្រឹះរឹងមាំ ព្រមទាំងមានគុណធម៌ និងសីលធម៌ផងដែរ។ នៅមុនពេលដែលបារាំងមកគ្រប់គ្រងនៅប្រទេសកម្ពុជានាស.វ. ទី១៩ ការអប់រំនៅកម្ពុជា គឺក្មេងប្រុសត្រូវទៅរៀននៅតាមទីវត្តអារាមនានាក្នុងទូទាំងប្រទេសកម្ពុជា។ នៅដើមស.វ. ទី២០ ការអប់រំនៅកម្ពុជាត្រូវបានបារាំងធ្វើកំណែទម្រង់ ដោយបានបង្កើតសាលាវត្តបែបថ្មី និង បង្កើតសាលាផ្លូវការ (សាលារាជការ)។ សាលាវត្តបែបថ្មី និងសាលាផ្លូវការ (សាលាបឋមសិក្សា អនុវិទ្យាល័យ វិទ្យាល័យ រហូតដល់ការបង្កើត

គ្រឹះស្ថានឧត្តមសិក្សា) បានដំណើរការ
បណ្តុះបណ្តាលធនធានមនុស្សជាបន្តបន្ទាប់។

យ៉ាងណាម៉ិញបន្ទាប់ពីទទួលបាន
ឯករាជ្យពីរបបអាណាព្យាបាលបារាំងនៅឆ្នាំ
១៩៥៣ គេសង្កេតឃើញថា កម្ពុជាបានយក
ចិត្តទុកដាក់លើវិស័យសំខាន់ៗដូចជាសេដ្ឋកិច្ច
កសិកម្ម ការអប់រំ សុខាភិបាលជាដើម។ ជា
ពិសេសការអប់រំត្រូវបានរដ្ឋយកចិត្តទុកដាក់
ជាវិស័យចម្បង ដែលជាហេតុនេះនាំទៅរក
ការបង្កើតគ្រឹះស្ថានសិក្សានានាបន្ថែមទៀត
តាំងពីកម្រិតបឋមសិក្សារហូតដល់ឧត្តម
សិក្សា ក្នុងបំណងឆ្លើយតបទៅនឹងការវិវត្ត
រីកចម្រើននៃប្រទេសជាតិ។

២. ការបង្កើតមហាវិទ្យាល័យ

ការបណ្តុះបណ្តាលធនធានកម្រិត
ឧត្តមសិក្សានៅប្រទេសកម្ពុជា បានចាប់ផ្តើម
ពីឆ្នាំ១៩៤៦។ មហាវិទ្យាល័យមួយចំនួន ដូច
ជា មហាវិទ្យាល័យច្បាប់ មហាវិទ្យាល័យ
ពេទ្យ មហាវិទ្យាល័យគរុកោសល្យ និង មហា
វិទ្យាល័យពាណិជ្ជកម្មជាដើមមុននឹងក្លាយ
ទៅជា មហាវិទ្យាល័យ គឺ ស្ថិតនៅក្នុង
ក្របខ័ណ្ឌជាសាលា ឬ ជាវិជ្ជាហ៊ុននៅឡើយ។
បន្ទាប់ពីប្រទេសកម្ពុជាទទួលបានឯករាជ្យ
នៅឆ្នាំ១៩៥៣ ការអប់រំកាន់តែមានការ
អភិវឌ្ឍថែមទៀត ហេតុនេះ សាលា និង វិជ្ជា
ហ៊ុនទាំងនោះក៏បានផ្លាស់ប្តូរទៅជាមហា

វិទ្យាល័យ។ ដូច្នេះចាប់ពីឆ្នាំ១៩៤៦មក នៅ
ទីក្រុងភ្នំពេញគេសង្កេតឃើញមានការ
បង្កើតនូវគ្រឹះស្ថានឧត្តមសិក្សាជាបន្តបន្ទាប់។

**២.១. ឧត្តមសិក្សាសុខាភិបាល
(សាលាមន្ត្រីសុខាភិបាល)**

ការបណ្តុះបណ្តាលធនធានមនុស្ស
ក្នុងវិស័យសុខាភិបាលបានចេញដំណើរពី
ឆ្នាំ១៩៤៦ តាមរយៈការបង្កើតសាលាមន្ត្រី
សុខាភិបាល។ សាលានេះបានបណ្តុះបណ្តា
លនិស្សិតដើម្បីក្លាយជាគ្រូពេទ្យ។ លុះមក
ដល់ឆ្នាំ១៩៥៣ សាលាមន្ត្រីសុខាភិបាល
បានប្តូរឈ្មោះទៅជាសាលាកូមិទ្ធុវិជ្ជាពេទ្យ។
ក្រោយពីការផ្លាស់ប្តូរឈ្មោះនេះមកយើង
សង្កេតឃើញថា ការសិក្សានៅសាលានេះ
ត្រូវបានបែងចែកជា២កម្រិត ៖

១-ការបណ្តុះបណ្តាលរយៈពេល៤
ឆ្នាំដើម្បីឱ្យនិស្សិតក្លាយជាគ្រូពេទ្យ។

២-ការបណ្តុះបណ្តាលរយៈពេល៦
ឆ្នាំដើម្បីឱ្យនិស្សិតក្លាយជាវេជ្ជបណ្ឌិត។

ជាការឆ្លើយតបទៅនឹងតម្រូវការជាក់
ស្តែងក្នុងការពង្រឹង និង ពង្រីកវិស័យសុខា
ភិបាលសាលាកូមិទ្ធុវិជ្ជាពេទ្យបានប្រែក្លាយ
ទៅជាមហាវិទ្យាល័យវេជ្ជបណ្ឌិត ឱសថកម្ម
និង វិទ្យាសាស្ត្រឱសថកម្មក្នុងឆ្នាំ១៩៦២។

មួយវិញទៀត ចាប់ពីឆ្នាំ១៩៥៨
សម្រាប់អ្នកដែលមានសញ្ញាបត្រនៃវគ្គ

បណ្តុះបណ្តាលមន្ត្រីសុខាភិបាល និង មាន ក្របខ័ណ្ឌរដ្ឋអាចមកបន្តការសិក្សារបស់ខ្លួន ដោយធ្វើនិក្ខេបបទថ្នាក់ឧត្តមផ្នែកវិជ្ជាពេទ្យ នៅទីក្រុងភ្នំពេញ។ គួរបញ្ជាក់ថា នៅមុនឆ្នាំ ១៩៤៦ និស្សិតខ្មែរដែលមានបំណងចង់ សិក្សាវិជ្ជាពេទ្យពួកគេត្រូវទៅបន្តការសិក្សា នៅប្រទេសបារាំង វៀតណាម និង ទីក្រុង ព្រៃនគរ។

២.២. ឧត្តមសិក្សានីតិសាស្ត្រ

ស្ថាប័នបណ្តុះបណ្តាលផ្នែកនីតិ សាស្ត្រនៅប្រទេសកម្ពុជា ត្រូវបានបង្កើត ឡើងនៅឆ្នាំ១៩៤៩ គឺវិជ្ជាឋានជាតិយុត្តិ ធម្មសាស្ត្រ និង សេដ្ឋសាស្ត្រ។ វិជ្ជាឋាននេះ សម្រាប់បណ្តុះបណ្តាលនិស្សិតក្នុងការ បង្កើតក្របខ័ណ្ឌផ្នែករដ្ឋបាល តុលាការ និង ហិរញ្ញវត្ថុនៃប្រទេសកម្ពុជា។ ដំបូងឡើយ វិជ្ជាឋានជាតិយុត្តិធម្មសាស្ត្រ និង សេដ្ឋ សាស្ត្រមានទីតាំងបណ្តោះអាសន្ននៅក្នុង វិទ្យាល័យព្រះស៊ីសុវត្ថិ និង នៅក្នុងសាលា គរុកោសល្យក្រុងភ្នំពេញ ហើយបានដំណើរ ការបណ្តុះបណ្តាលនិស្សិតរហូតដល់ឆ្នាំ ១៩៥៣ ក៏បានប្តូរឈ្មោះទៅជាវិជ្ជាឋាន សិក្សាច្បាប់ នយោបាយ និង សេដ្ឋកិច្ចនៃ ប្រទេសកម្ពុជា។

¹ រាជកិច្ចពិសេស ចេញផ្សាយ ថ្ងៃទី៣១ ខែមីនា ឆ្នាំ ១៩៤៩ ទំព័រ ៨៩

បន្ទាប់ពីការផ្លាស់ប្តូរឈ្មោះនេះមក គេសង្កេតឃើញថា មានការវិវត្តនៃការ បណ្តុះបណ្តាលធនធានមនុស្សផ្នែកច្បាប់ និង សេដ្ឋកិច្ចនៅប្រទេសកម្ពុជាមួយកម្រិត ថែមទៀតគឺកម្មវិធីសិក្សាត្រូវបានកែលម្អ ដោយមានការបែងចែកការសិក្សាជាពីរគឺ៖

- ១-ផ្នែកការសិក្សាប្រតិបត្តិ។
- ២-ផ្នែកការសិក្សាជាន់ខ្ពស់។

នៅឆ្នាំ១៩៥៧ វិជ្ជាឋានសិក្សាច្បាប់ នយោបាយ និង សេដ្ឋកិច្ចបានក្លាយទៅជា មហាវិទ្យាល័យច្បាប់² ដែលមានកម្រិត បណ្តុះបណ្តាលចំនួនបី ៖

- ១-ថ្នាក់សមត្ថភាពច្បាប់
- ២-ថ្នាក់បរិញ្ញាបត្រច្បាប់
- ៣-ថ្នាក់បណ្ឌិតច្បាប់។

ការសិក្សាថ្នាក់បណ្ឌិតច្បាប់ចែក ចេញជាពីរគឺ បណ្ឌិតច្បាប់ឯកជន និង បណ្ឌិតច្បាប់សាធារណៈ។

សូមរម្ងឹកថា បន្ទាប់ពីមានការផ្តួច ផ្តើមបង្កើតមហាវិទ្យាល័យច្បាប់តាំងពីឆ្នាំ ១៩៥៥ ដោយព្រះបាទនរោត្តម សីហនុ មក ក្រសួងសិក្សាធិការជាតិ និង ក្រសួង សាធារណការបានសម្រេចជ្រើសរើសយកទី តាំងសាងសង់មហាវិទ្យាល័យច្បាប់ដែល ស្ថិតនៅតាមបណ្តោយមហាវិថីព្រះមុនីវង្ស

² រាជកិច្ច ចេញផ្សាយ ថ្ងៃទី១៥ ខែសីហា ឆ្នាំ១៩៥៧ ទំព័រ ៣៧៩៦

(បច្ចុប្បន្នសាកលវិទ្យាល័យភូមិន្ទនីតិសាស្ត្រ និង វិទ្យាសាស្ត្រសេដ្ឋកិច្ច)។ ការសាងសង់ មហាវិទ្យាល័យច្បាប់បានចាប់ផ្តើមឡើងនៅ ឆ្នាំ១៩៥៩ហើយបានសម្ពោធដាក់ឱ្យប្រើប្រាស់ ជាផ្លូវការនៅឆ្នាំ១៩៦១ ក្រោមការដឹកនាំ សាងសង់ដោយលោក វណ្ណ ម៉ូលីវណ្ណ។

២.៣. គ្រឹះស្ថានឧត្តមសិក្សាព្រះ ពុទ្ធសាសនា

គ្រឹះស្ថាន ឧត្តមសិក្សាព្រះ ពុទ្ធសាសនា នៃប្រទេសកម្ពុជានាសម័យនោះ គឺ ពុទ្ធិកមហាវិទ្យាល័យព្រះសីហនុរាជ។ ការ អប់រំតាមបែបសាសនានៅប្រទេសកម្ពុជាគឺ មានការបង្កើតសាលាពុទ្ធិកបឋមសិក្សា សាលាពុទ្ធិកមធ្យមសិក្សា។ នៅឆ្នាំ១៩៥២ ពុទ្ធិកមហាវិទ្យាល័យព្រះសីហនុរាជត្រូវបាន បង្កើតឡើងនៅភ្នំពេញតាមព្រះរាជក្រម លេខ៨៧៩ ន.ស.^៣ ចុះថ្ងៃទី១ ខែកក្កដា ឆ្នាំ ១៩៥២^៤។ ការបង្កើតពុទ្ធិកមហាវិទ្យាល័យ នេះគឺមានគោលបំណងលើកកម្ពស់វិស័យ ព្រះពុទ្ធសាសនា និង ពង្រឹងសមត្ថភាពរបស់ ព្រះសង្ឃទាំងសមត្ថភាពផ្នែកពុទ្ធចក្រ និង ផ្នែកអាណាចក្រសំដៅចូលរួមចំណែកក្នុង ការអភិរក្ស និង អភិវឌ្ឍន៍សង្គមកម្ពុជា។

ពុទ្ធិកមហាវិទ្យាល័យនេះបានចាប់ ផ្តើមដំណើរការបណ្តុះបណ្តាលរបស់ខ្លួន នៅថ្ងៃទី១០ ខែមិថុនា ឆ្នាំ១៩៥៩។ នៅពេល នោះរាជរដ្ឋាភិបាលសង្គមរាស្ត្រនិយមបាន ជ្រើសរើសសម្តេចព្រះពោធិវង្ស ហួត តាត ដែលកំពុងកាន់ដំណែងជាចាងហ្វាន់សាលា បាលីជាន់ខ្ពស់មករៀបចំកម្មវិធីសិក្សានៅ ពុទ្ធិកមហាវិទ្យាល័យនេះ។ ដើម្បីឱ្យពុទ្ធិក មហាវិទ្យាល័យព្រះសីហនុរាជអាចដំណើរ ការទៅបានគេបានរៀបចំនូវយន្តការដូច ខាងក្រោម ៖

- តែងតាំងលេខាធិការកាន់បញ្ជី
- ពិនិត្យមើលដំណើរការនៃការសាង សង់អគារ
- ធ្វើបញ្ជីសារពើភ័ណ្ឌ តុ ទូ និង សម្ភារៈ ផ្សេងៗ
- រៀបចំកម្មវិធីសិក្សា
- បង្កើតក្រុមប្រឹក្សាវិន័យ
- តាក់តែងបទបញ្ជាផ្ទៃក្នុង
- តែងតាំងសាស្ត្រាចារ្យបង្រៀន
- តែងតាំងគ្រូទទួលបន្ទុកថ្នាក់ គ្រូ ទទួលបន្ទុកការសិក្សា និង គ្រូទទួលបន្ទុក រៀបចំសន្និសីទ
- ចុះ ឈ្មោះ សមណ និ ស្សិត ចូល សិក្សា។

^៣ នកោត្តម សីហនុ

^៤ រាជកិច្ច ចេញផ្សាយ ត្រីមាសទី២ ឆ្នាំ១៩៥២ ទំព័រ ១២៩៥

ចំពោះការជ្រើសរើសទីតាំងដើម្បីសាងសង់ពុទ្ធិកមហាវិទ្យាល័យព្រះសីហនុរាជ ថ្វីត្បិតតែផ្ទៃដីមានទំហំតូចក៏ពិតមែន ប៉ុន្តែ ជាការអនុគ្រោះដល់សមណានិស្សិតដែលចូលមកសិក្សា ព្រោះសមណានិស្សិតទាំងនោះភាគច្រើនគង់នៅវត្តឧណ្ណាលោមនិង វត្តបទុម។

២.៤. មហាវិទ្យាល័យអក្សរសាស្ត្រ

នៅឆ្នាំ១៩៦១ មហាវិទ្យាល័យអក្សរសាស្ត្រត្រូវបានបង្កើតឡើង ក្នុងគោលបំណងដើម្បីបណ្តុះបណ្តាលនិងស្រាវជ្រាវលើវិស័យអក្សរសាស្ត្រជាតិក្នុងកម្រិតឧត្តមសិក្សា។ មួយវិញទៀតមហាវិទ្យាល័យនេះនឹងរៀបចំកិច្ចការស្រាវជ្រាវទាំងឡាយ ដែលទាក់ទងនឹងវិស័យវប្បធម៌ អរិយធម៌ ពិសេសការស្រាវជ្រាវក្នុងក្របខ័ណ្ឌអក្សរសាស្ត្រ សិល្បៈនិង មនុស្សសាស្ត្រ។ ទន្ទឹមនឹងនោះដែរ មហាវិទ្យាល័យអក្សរសាស្ត្រក៏បណ្តុះបណ្តាលនិស្សិតថ្នាក់បរិញ្ញាបត្រ ជាការឆ្លើយតបទៅនឹងសេចក្តីត្រូវការសាស្ត្រាចារ្យមជ្ឈមសិក្សាទុតិយភូមិដើម្បីទៅបង្រៀននៅតាមវិទ្យាល័យនានា នៃប្រទេសកម្ពុជាផងដែរ។ ក្នុងឆ្នាំសិក្សាដំបូង១៩៥៩-១៩៦០ មាននិស្សិតមក

ចុះឈ្មោះចូលរៀនបានត្រឹមតែ១៥ នាក់ប៉ុណ្ណោះ។ ប៉ុន្តែ ក្នុងរយៈពេលប៉ុន្មានឆ្នាំក្រោយមកចំនួននិស្សិតនៃមហាវិទ្យាល័យនេះបានកើនឡើងរហូតដល់១៣០០ នាក់។

២.៥. មហាវិទ្យាល័យវិទ្យាសាស្ត្រ និង បច្ចេកទេស

នៅឆ្នាំ១៩៦១ មហាវិទ្យាល័យវិទ្យាសាស្ត្រត្រូវបានបង្កើតឡើងក្នុងគោលបំណងដើម្បីបណ្តុះបណ្តាលនិស្សិតដោយផ្ដោតទៅលើមុខវិជ្ជា គណិតវិទ្យា រូបវិទ្យា គីមីវិទ្យា ជីវវិទ្យា ជាដើម។ ទន្ទឹមនឹងនោះ មហាវិទ្យាល័យនេះនឹងរៀបចំឱ្យមានការប្រឡងឧត្តមសិក្សាផ្នែកវិទ្យាសាស្ត្រ និង បច្ចេកទេសព្រមទាំងចេញសញ្ញាបត្រ ដែលស្របទៅនឹងផ្នែកផ្សេងៗតាមមុខវិជ្ជាសិក្សាផងដែរ។ ការបណ្តុះបណ្តាលផ្នែកវិទ្យាសាស្ត្រ និង បច្ចេកទេស នៅមហាវិទ្យាល័យវិទ្យាសាស្ត្រនិង បច្ចេកទេសជាការផ្តល់នូវចំណេះដឹងផ្នែកវិទ្យាសាស្ត្រពិតទៅដល់ស្រទាប់នៃយុវវ័យខ្មែរ។

៣. ការបង្កើតសាកលវិទ្យាល័យ

ការបណ្តុះបណ្តាលធនធានមនុស្សកម្រិតឧត្តមសិក្សានៅកម្ពុជា ត្រូវបានធ្វើ

^៥ រាជកិច្ច ចេញផ្សាយ ថ្ងៃទី៥ ខែមិថុនា ឆ្នាំ១៩៦១ ទំព័រ ៣៩៩២

ឡើងក្រោយការបញ្ចប់នៃសង្គ្រាមលោកលើកទី២។ ក្នុងដំណាក់កាលនោះ មហាវិទ្យាល័យនានាត្រូវបានគេបង្កើតឡើងជាបន្តបន្ទាប់។ ដោយសារមានការបង្កើតមហាវិទ្យាល័យកាន់តែច្រើននោះ ទើបតម្រូវឱ្យមានការបង្កើតស្ថាប័នសាកលវិទ្យាល័យ។ មជ្ឈមណ្ឌលសាកលវិទ្យាល័យជាស្ថាប័នបណ្តុះបណ្តាលធនធានមនុស្សកម្រិតខ្ពស់ដល់និស្សិតឱ្យមានជំនាញ ដើម្បីចូលរួមក្នុងការអភិវឌ្ឍប្រទេសជាតិឱ្យមានការរីកចម្រើន។ ចាប់ពីឆ្នាំ១៩៦៥ សាកលវិទ្យាល័យជាច្រើននៅក្នុងប្រទេសកម្ពុជាត្រូវបានបង្កើតឡើងជាបន្តបន្ទាប់ លើកលែងតែសាកលវិទ្យាល័យខេមរភូមិន្ទ (សព្វថ្ងៃសាកលវិទ្យាល័យភូមិន្ទភ្នំពេញ) ជាសាកលវិទ្យាល័យដែលត្រូវបានបង្កើតឡើងដំបូងគេតាំងពីឆ្នាំ១៩៦០។

៣.១. សាកលវិទ្យាល័យខេមរភូមិន្ទ (មជ្ឈមណ្ឌលសាកលវិទ្យាល័យភូមិន្ទភ្នំពេញ)

សាកលវិទ្យាល័យខេមរភូមិន្ទដែលសរសេរអក្សរកាត់ (ស.ខ.ក.) ត្រូវបានបង្កើតឡើងនៅឆ្នាំ១៩៦០ ស្ថិតនៅក្រោមអាណាព្យាបាលរបស់ក្រសួងអប់រំជាតិ។

នៅឆ្នាំ១៩៦០ សាកលវិទ្យាល័យខេមរភូមិន្ទមានមហាវិទ្យាល័យដូចខាងក្រោម ៖

- មហាវិទ្យាល័យច្បាប់ និង វិទ្យាសាស្ត្រសេដ្ឋកិច្ច
- មហាវិទ្យាល័យវេជ្ជវិទ្យា ឱសថកម្ម និង វិទ្យាសាស្ត្ររណបវេជ្ជវិទ្យា
- មហាវិទ្យាល័យវិទ្យាសាស្ត្រ និង បច្ចេកទេស
- មហាវិទ្យាល័យអក្សរសាស្ត្រ និង វិទ្យាសាស្ត្រមនុស្សជាតិ
- វិទ្យាស្ថានជាតិគរុកោសល្យ^៦

នៅឆ្នាំ១៩៦៤ សាកលវិទ្យាល័យខេមរភូមិន្ទបានកែសម្រួលការគ្រប់គ្រងរបស់ខ្លួនដោយពង្រីកការគ្រប់គ្រងទៅលើមហាវិទ្យាល័យនានាបន្ថែមដូចតទៅ ៖

- មហាវិទ្យាល័យច្បាប់ និង វិទ្យាសាស្ត្រសេដ្ឋកិច្ច
- មហាវិទ្យាល័យវេជ្ជវិទ្យា និង វិទ្យាសាស្ត្ររណបវេជ្ជវិទ្យា
- មហាវិទ្យាល័យវិទ្យាសាស្ត្រ និង បច្ចេកទេស
- មហាវិទ្យាល័យអក្សរសាស្ត្រ និង វិទ្យាសាស្ត្រមនុស្សជាតិ
- វិទ្យាស្ថានជាតិគរុកោសល្យ

^៦ រាជកិច្ច ចេញផ្សាយ ថ្ងៃទី២១ ខែមករា ឆ្នាំ១៩៦០ ទំព័រ ១៩៦-១៩៧

-វិទ្យាស្ថានបច្ចេកទេសជាន់ខ្ពស់
មិត្តភាពខ្មែរ-សូវៀត

-មហាវិទ្យាល័យឱសថកម្ម។

នៅឆ្នាំ១៩៦៥ សាកលវិទ្យាល័យ
ខេមរភូមិន្ទបានកែសម្រួលការគ្រប់គ្រងទៅ
លើមហាវិទ្យាល័យមួយចំនួនបន្ថែមទៀត
ដូចខាងក្រោម ៖

-មហាវិទ្យាល័យច្បាប់ និង វិទ្យា
សាស្ត្រសេដ្ឋកិច្ច

-មហាវិទ្យាល័យវេជ្ជវិទ្យា និង វិទ្យា
សាស្ត្ររណបវេជ្ជវិទ្យា

-មហាវិទ្យាល័យវិទ្យាសាស្ត្រ

-មហាវិទ្យាល័យអក្សរសាស្ត្រ និង

វិទ្យាសាស្ត្រមនុស្សជាតិ

-មហាវិទ្យាល័យឱសថកម្ម

-មហាវិទ្យាល័យគរុកោសល្យ

-មហាវិទ្យាល័យវិទ្យាសាស្ត្រពាណិជ្ជ

កម្ម។

**៣.២. សាកលវិទ្យាល័យភូមិន្ទ
វិចិត្រសិល្បៈ**

សាកលវិទ្យាល័យភូមិន្ទវិចិត្រសិល្បៈ
ដែលសរសេរអក្សរកាត់ (ស.ក.វ.ស.) ត្រូវ

បានបង្កើតឡើងនៅឆ្នាំ១៩៦៥ ស្ថិតនៅ
ក្រោមអាណាព្យាបាលរបស់ក្រសួងអប់រំជាតិ។

សាកលវិទ្យាល័យនេះមានមហាវិទ្យា
ល័យដូចតទៅ ៖

-មហាវិទ្យាល័យសិល្បៈនាដសាស្ត្រ

-មហាវិទ្យាល័យតន្ត្រី

-មហាវិទ្យាល័យសិល្បៈស្នូនរូប

-មហាវិទ្យាល័យបុរាណវត្ថុវិទ្យា

-មហាវិទ្យាល័យស្ថាបត្យកម្ម និង នគ
រោបនីយវិទ្យា។

**៣.៣. សាកលវិទ្យាល័យភូមិន្ទ
បច្ចេកទេស**

សាកលវិទ្យាល័យភូមិន្ទបច្ចេកទេស
ដែលមានអក្សរកាត់ (ស.ក.ប.) ត្រូវបាន
បង្កើតឡើងនៅឆ្នាំ១៩៦៥ ស្ថិតនៅក្រោម
អាណាព្យាបាលរបស់ក្រសួងអប់រំជាតិ។
សាកលវិទ្យាល័យនេះមានមហាវិទ្យាល័យ
និង គ្រឹះស្ថានឧត្តមសិក្សាបច្ចេកទេសដូច
ខាងក្រោម ៖

-មហាវិទ្យាល័យ ទេពកោសល្យ
ស៊ីវិល

⁷ រាជកិច្ច ចេញផ្សាយ ថ្ងៃទី១០ ខែតុលា ឆ្នាំ១៩៦៤
ទំព័រ ៨៣៧៨-៨៣៧៩

⁸ រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥
ទំព័រ ៥៤៩-៥៥០

⁹ រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥
ទំព័រ ៥៥៣-៥៥៤

-មហាវិទ្យាល័យ ជលគតិវិជ្ជា និង នាវាចរណ៍

-មហាវិទ្យាល័យបច្ចេកទេសអគ្គិសនី

-មហាវិទ្យាល័យសិល្បៈ និង មុខរបរ

-សាលាជាន់ខ្ពស់គីមីអនុវត្តន៍

-សាលាជាន់ខ្ពស់អាកាសចរណ៍

ស៊ីវិល

-សាលាជាន់ខ្ពស់កងនាវាជំនួញ។

-មជ្ឈមណ្ឌលសម្រាប់អប់រំបុគ្គលិក បច្ចេកទេស និង សម្រាប់បង្កើតផលិតភាព និង មហាវិទ្យាល័យបច្ចេកទេសទាំងឡាយ ដែលប្រមូលផ្តុំនៅក្នុងវិទ្យាស្ថានបច្ចេកទេស ជាន់ខ្ពស់មិត្តភាពខ្មែរ-សូវៀតមាន ៖

-មហាវិទ្យាល័យសំណង់

-មហាវិទ្យាល័យអណ្តូងរ៉ែ

-មហាវិទ្យាល័យបច្ចេកទេសអគ្គិសនី

-មហាវិទ្យាល័យវាយនភ័ណ្ឌ¹⁰។

៣.៤. សាកលវិទ្យាល័យប្រជា រាស្ត្រ

សាកលវិទ្យាល័យប្រជា រាស្ត្រ ត្រូវ បានបង្កើតឡើងនៅឆ្នាំ១៩៦៥ ស្ថិតនៅក្រោម អាណាព្យាបាលរបស់ក្រសួងអប់រំជាតិ។

សាកលវិទ្យាល័យនេះ មាន មជ្ឈមណ្ឌលបណ្តុះបណ្តាលចំនួន២ គឺ ៖

¹⁰ រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥ ទំព័រ ៥៥០-៥៥២

-មជ្ឈមណ្ឌលបណ្តុះបណ្តាលអ្នក បច្ចេកទេស

-មជ្ឈមណ្ឌលបណ្តុះបណ្តាលវិជ្ជា ជីវៈ និង មុខរបរ។

៣.៥. សាកលវិទ្យាល័យភូមិន្ទ កំពង់ចាម

សាកលវិទ្យាល័យភូមិន្ទកំពង់ចាម ដែលសរសេរអក្សរកាត់ (ស.ក.ក.ច.) ត្រូវ បានបង្កើតឡើងនៅឆ្នាំ១៩៦៥ ស្ថិតនៅក្រោម អាណាព្យាបាលរបស់ក្រសួងអប់រំជាតិ។

សាកលវិទ្យាល័យនេះមានមហាវិទ្យា ល័យដូចតទៅ ៖

-មហាវិទ្យាល័យយន្តសាស្ត្រ

-មហាវិទ្យាល័យវប្បកម្មឧស្សា ហកម្ម

-មហាវិទ្យាល័យវិទ្យាសាស្ត្រ រូប និយម គណិតសាស្ត្រ¹¹។

៣.៦. សាកលវិទ្យាល័យភូមិន្ទ វិទ្យាសាស្ត្រក្សេត្រវិទ្យា

សាកលវិទ្យាល័យភូមិន្ទវិទ្យាសាស្ត្រ ក្សេត្រវិទ្យាដែលសរសេរអក្សរកាត់ (ស.វ.ក.វ .ក្ស.) ត្រូវបានបង្កើតឡើងនៅឆ្នាំ១៩៦៥ ដែលមានមហាវិទ្យាល័យដូចតទៅ ៖

¹¹ រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥ ទំព័រ ៥៥២-៥៥៥

- មហាវិទ្យាល័យវិទ្យាសាស្ត្រកសិកម្ម
- មហាវិទ្យាល័យវិទ្យាសាស្ត្រព្រៃឈើ
- មហាវិទ្យាល័យវិទ្យាសាស្ត្រចិញ្ចឹមត្រី (មច្ឆវប្បកម្ម)
- មហាវិទ្យាល័យវិទ្យាសាស្ត្រទេពកោសល្យជនបទ
- មហាវិទ្យាល័យវិទ្យាសាស្ត្រសង្គមវិទ្យា និង សេដ្ឋកិច្ចជនបទ¹²។

៣.៧. សាកលវិទ្យាល័យភូមិន្ទបាត់ដំបង

សាកលវិទ្យាល័យភូមិន្ទភូមិន្ទបាត់ដំបងត្រូវបានបង្កើតឡើងនៅឆ្នាំ១៩៦៧ ស្ថិតនៅក្រោមអាណាព្យាបាលរបស់ក្រសួងអប់រំជាតិ។

សាកលវិទ្យាល័យនេះមានមហាវិទ្យាល័យដូចតទៅ ៖

- មហាវិទ្យាល័យឧស្សាហកម្មអាហារូបណីយ និង កសិកម្ម
- មហាវិទ្យាល័យភូគព្ភសាស្ត្រអនុវត្តន៍
- មហាវិទ្យាល័យស្ថាបនាគ្រឿងយន្ត និង បច្ចេកទេសជាន់ខ្ពស់¹³។

៣.៨. សាកលវិទ្យាល័យភូមិន្ទតាកែវ-កំពត

សាកលវិទ្យាល័យភូមិន្ទតាកែវ-កំពត ដែលសរសេរអក្សរកាត់ (ស.ក.ត.ក) ត្រូវបានបង្កើតឡើងនៅឆ្នាំ១៩៦៥ ស្ថិតនៅក្រោមអាណាព្យាបាលរបស់ក្រសួងអប់រំជាតិ។ សាកលវិទ្យាល័យភូមិន្ទតាកែវ-កំពតត្រូវបានសាងសង់ឡើងនៅត្រង់ព្រំប្រទល់នៃខេត្តតាកែវ និង កំពត។

សាកលវិទ្យាល័យនេះមានមហាវិទ្យាល័យដូចតទៅ ៖

- មហាវិទ្យាល័យអគ្គិសនី
- មហាវិទ្យាល័យសាគរសាស្ត្រ¹⁴។

៤. ការគ្រប់គ្រងរដ្ឋបាលរបស់សាកលវិទ្យាល័យ

សាកលវិទ្យាល័យនីមួយៗត្រូវបានគ្រប់គ្រងដោយបុគ្គល ដែលមានចំណេះដឹងខ្ពង់ខ្ពស់ និង មានក្រុមប្រឹក្សាភិបាលសាកលវិទ្យាល័យផង។

¹² រាជកិច្ច ចេញផ្សាយ ថ្ងៃទី១៨ ខែធ្នូ ឆ្នាំ១៩៦៥ ទំព័រ ១០៤៥៤

¹³ រាជកិច្ច ចេញផ្សាយ ថ្ងៃទី១៣ ខែកញ្ញា ឆ្នាំ១៩៦៧ ទំព័រ ៤៥៣០-៤៥៣១

¹⁴ រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥ ទំព័រ ៥៥៦-៥៥៧

៤.១. សាកលវិទ្យាធិការសាកលវិទ្យាល័យ និង ព្រឹទ្ធបុរសមហាវិទ្យាល័យ

៤.១.១. ការតែងតាំងសាកលវិទ្យាធិការ

សាកលវិទ្យាធិការគឺជាអ្នកដឹកនាំសាកលវិទ្យាល័យ ដែលត្រូវបានតែងតាំងដោយព្រះរាជក្រឹត្យ និង ត្រូវជ្រើសរើសពីក្នុងចំណោមសាស្ត្រាចារ្យដែលមានក្របខ័ណ្ឌនៃមហាវិទ្យាល័យ និង មានសញ្ញាតិខ្មែរ។ បើមិនមានសាស្ត្រាចារ្យក្របខ័ណ្ឌមហាវិទ្យាល័យទេ សាកលវិទ្យាល័យត្រូវបានដឹកនាំដោយវរជនខ្មែរម្នាក់ ដែលមានសញ្ញាបត្រមហាវិទ្យាល័យនៃឧត្តមសិក្សាតាមការស្នើសុំរបស់ក្រសួងអប់រំជាតិ។ នៅក្នុងព្រះរាជក្រឹត្យស្តីពីការប្រព្រឹត្តិទៅរបស់សាកលវិទ្យាល័យខេមរភូមិន្ទឆ្នាំ១៩៦០ ត្រង់ប្រការ៣ បានចែងថា សាកលវិទ្យាធិការត្រូវបានតែងតាំងដោយព្រះរាជក្រឹត្យសម្រាប់រយៈពេល ៣ ឆ្នាំហើយសាកលវិទ្យាធិការត្រូវជ្រើសរើសក្នុងចំណោមសមាជិកនៃឧត្តមសិក្សា និង ត្រូវតែងតាំងដោយព្រះរាជក្រឹត្យផងដែរ។

៤.១.២. ការតែងតាំងព្រឹទ្ធបុរសមហាវិទ្យាល័យ

ព្រឹទ្ធបុរសមហាវិទ្យាល័យគឺជាអ្នកដឹកនាំមហាវិទ្យាល័យ ត្រូវជ្រើសរើសក្នុងចំណោមសាស្ត្រាចារ្យ ដែលមានក្របខ័ណ្ឌ

នៃមហាវិទ្យាល័យនោះហើយត្រូវមានសញ្ញាតិជាខ្មែរ។ តាមព្រះរាជក្រឹត្យលេខ ៣៨៦ ប.វ. ចុះថ្ងៃទី១១ ខែតុលា ឆ្នាំ១៩៦០ ស្តីពីការប្រព្រឹត្តិទៅនៃសាកលវិទ្យាល័យខេមរភូមិន្ទ ត្រង់ប្រការ៨ បានចែងថា ព្រឹទ្ធបុរសមហាវិទ្យាល័យត្រូវតែងតាំងដោយព្រះរាជក្រឹត្យសម្រាប់រយៈពេល៣ ឆ្នាំ តាមសេចក្តីស្នើសុំពីរដ្ឋមន្ត្រីក្រសួងអប់រំជាតិ។ ព្រឹទ្ធបុរសរងត្រូវជ្រើសរើសពីក្នុងចំណោមបុគ្គលិកសិក្សាមហាវិទ្យាល័យ ដោយមានការស្នើសុំពីព្រឹទ្ធបុរសមហាវិទ្យាល័យនោះហើយត្រូវតែងតាំងដោយរដ្ឋមន្ត្រីក្រសួងអប់រំជាតិនៅរៀងរាល់ដើមឆ្នាំសិក្សា។

៤.១.៣. តួនាទីរបស់សាកលវិទ្យាធិការ និង ព្រឹទ្ធបុរសមហាវិទ្យាល័យ

ក. តួនាទីរបស់សាកលវិទ្យាធិការ

សាកលវិទ្យាធិការ គឺជាអ្នកទទួលខុសត្រូវរួមស្តីពីការប្រព្រឹត្តិទៅរបស់សាកលវិទ្យាល័យ ដែលស្ថិតនៅក្រោមអាណាព្យាបាលរបស់ក្រសួងអប់រំជាតិ។ សាកលវិទ្យាធិការជាអ្នករៀបចំកិច្ចការរដ្ឋបាល និង ហិរញ្ញវត្ថុ និង ជាអ្នកសម្របសម្រួលជាមួយនឹងមហាវិទ្យាល័យនានាដែលស្ថិតនៅក្រោមការគ្រប់គ្រងរបស់ខ្លួន។ មួយវិញទៀតសាកលវិទ្យាធិការក៏មានមុខងារជាអ្នក

រៀបចំថវិការបស់សាកលវិទ្យាល័យ ទាំង
ចំណូល និង ចំណាយប្រចាំឆ្នាំផងដែរ។

**ខ. តួនាទីរបស់ព្រឹទ្ធបុរស
មហានិទ្ទាល័យ**

ព្រឹទ្ធបុរសមហាវិទ្យាល័យមាន
ភារកិច្ចទទួលខុសត្រូវលើការរៀបចំ និង ការ
ប្រព្រឹត្តទៅនៃមហាវិទ្យាល័យ។ ព្រឹទ្ធបុរសជា
អ្នកទទួលបន្ទុករៀបចំបទបញ្ជាផ្ទៃក្នុង
រៀបចំកិច្ចការបង្រៀនព្រមទាំងការប្រឡង
របស់និស្សិត និង ជាអ្នកដឹកនាំកិច្ចប្រជុំនៃ
ក្រុមប្រឹក្សាវិន័យរបស់មហាវិទ្យាល័យ និង
ជាអ្នករៀបចំថវិការបស់មហាវិទ្យាល័យ។

គ. ក្រុមប្រឹក្សាភិបាល

នៅពេលនោះគ្រឹះស្ថានឧត្តមសិក្សា
ត្រូវមានក្រុមប្រឹក្សាភិបាល ដែលមានតួនាទី
ជាជំនួយដល់ដំណើរការប្រព្រឹត្តទៅរបស់
សាកលវិទ្យាល័យ។ ក្រុមប្រឹក្សាភិបាលមាន
សមាសភាពមកពីបណ្តាស្ថាប័នឧត្តមសិក្សា
ទាំងឡាយ ដែលជាប់ពាក់ព័ន្ធនឹងវិស័យ
ឧត្តមសិក្សានៅប្រទេសកម្ពុជា។ ជាក់ស្តែង
សមាសភាពក្រុមប្រឹក្សាភិបាលនៃសាកល
វិទ្យាល័យខេមរភូមិន្ទមានដូចតទៅ ៖

- ព្រះរាជតំណាងនៃព្រះករុណា
ប្រធាន
- សាកលវិទ្យាធិការសាកលវិទ្យាល័យ
អនុប្រធាន

- សាកលវិទ្យាធិការរង សមាជិក
- ព្រឹទ្ធបុរសមហាវិទ្យាល័យ
សមាជិក
- នាយកគ្រឹះស្ថានឧត្តមសិក្សានានា
ក្នុងព្រះរាជាណាចក្រកម្ពុជា
សមាជិក
- ព្រឹទ្ធបុរសរងនៃមហាវិទ្យាល័យ
សមាជិក
- វរជនខ្មែររូបដែលតែងតាំងដោយ
ព្រះរាជក្រឹត្យតាមការស្នើសុំពីក្រសួង
អប់រំជាតិជាសមាជិក។

ចំណែកឯគ្រឹះស្ថានឧត្តមសិក្សាពុទ្ធ
សាសនាគឺពុទ្ធិកសាកលវិទ្យាល័យព្រះសីហ
នុរាជមានសមាសភាពក្រុមប្រឹក្សាភិបាល
ដូចខាងក្រោម ៖

- រដ្ឋមន្ត្រីក្រសួងធម្មការ ឬ តំណាង
ប្រធាន
- រដ្ឋមន្ត្រីក្រសួងអប់រំជាតិ ឬ តំណាង
សមាជិក
- សម្តេចសង្ឃគណៈធម្មយុត្តិ ឬ
តំណាង សមាជិក
- សម្តេចសង្ឃគណៈមហានិកាយ ឬ
តំណាង សមាជិក
- សាកលវិទ្យាធិការពុទ្ធិកសាកល
វិទ្យាល័យ សមាជិក
- សាស្ត្រាចារ្យព្រះបរមនិក្ខេបបណ្ឌិត
ពុទ្ធិកសាកលវិទ្យាល័យតែង

តាំងដោយក្រសួងធម្មការតាមការស្នើសុំពីសាកលវិទ្យាធិការ ជាសមាជិក។

ឃ. តួនាទីក្រុមប្រឹក្សាភិបាល

ក្រុមប្រឹក្សាភិបាល ជាអ្នកចូលរួមធ្វើឱ្យសម្រេចនូវបញ្ហាទាំងឡាយ ដែលជាប្រយោជន៍ទាក់ទងនឹងសាកលវិទ្យាល័យ ដូចជា ផ្នែកហិរញ្ញវត្ថុ ចំណូល និង ចំណាយ ប្រចាំឆ្នាំជាដើម។ ក្រុមប្រឹក្សាភិបាលជាអ្នកជួយផ្តល់យោបល់ទាក់ទងនឹងការរៀបចំកម្មវិធីបង្រៀន និង ការតាក់តែងបទបញ្ជាសិក្សានៅក្នុងមហាវិទ្យាល័យ។

ង. ក្រុមប្រឹក្សាវិន័យ

វិន័យជាកត្តាចាំបាច់ក្នុងការធានានូវសណ្តាប់ធ្នាប់ក្នុងគ្រឹះស្ថានសិក្សានានា។ ការពង្រឹង វិន័យជាចំណុចសំខាន់មួយក្នុងការធានាដល់ការបណ្តុះបណ្តាលប្រកបដោយគុណភាព និង សីលធម៌នៅក្នុងសង្គមជាតិ។ ក្រុមប្រឹក្សាវិន័យអាចដាក់ពិន័យទៅលើនិស្សិតទាំងឡាយណាដែលបានប្រព្រឹត្តខុសក្នុងពេលកំពុងសិក្សា និង ការប្រឡងជាដើម។

ច. តួនាទីក្រុមប្រឹក្សាវិន័យ

នៅឆ្នាំ១៩៥៧ ក្នុងព្រះរាជក្រឹត្យស្តីពីការបង្កើតមហាវិទ្យាល័យច្បាប់ត្រង់ប្រការ

២៦ គេបានចែងថា ទណ្ឌកម្មខាងវិន័យមានដូចតទៅ ៖

- ការស្តីបន្ទោស
- មិនអនុញ្ញាតឱ្យចុះឈ្មោះ និង មិនឱ្យប្រឡងនៅមហាវិទ្យាល័យក្នុងរយៈពេល១ឆ្នាំ ទៅ៥ឆ្នាំ
- បណ្តេញចេញជាស្ថាពរពីមហាវិទ្យាល័យ។

បើមានបញ្ហាមិនប្រក្រតីប៉ះពាល់ដល់ការប្រព្រឹត្តទៅរបស់មហាវិទ្យាល័យ ព្រឹទ្ធបុរសមហាវិទ្យាល័យ ដែលជាអ្នកដឹកនាំក្រុមប្រឹក្សាវិន័យនោះត្រូវធ្វើសំណើសុំទៅរដ្ឋមន្ត្រីក្រសួងអប់រំជាតិដើម្បីបិទមហាវិទ្យាល័យបណ្តោះអាសន្នមួយរយៈ ឬអាចបិទក្នុងរយៈពេល១ឆ្នាំ។

ឆ. ក្របខ័ណ្ឌសាស្ត្រាចារ្យសាកលវិទ្យាល័យ

នៅឆ្នាំ១៩៥៨ គេបានបង្កើតក្របខ័ណ្ឌសាស្ត្រាចារ្យឧត្តមសិក្សានៅមហាវិទ្យាល័យច្បាប់ដែលពេលនោះសាកលវិទ្យាល័យខេមរភូមិន្ទនៅមិនទាន់បង្កើតឡើងនៅឡើយ។ បន្ទាប់ពីការបង្កើតសាកលវិទ្យាល័យខេមរភូមិន្ទក្នុងឆ្នាំ១៩៦០មក គេបានបង្កើតក្របខ័ណ្ឌសាស្ត្រាចារ្យនៅសាកលវិទ្យាល័យខេមរភូមិន្ទដោយបែងចែកដូចខាងក្រោម ៖

- សាស្ត្រាចារ្យមានក្របខ័ណ្ឌ

-សាស្ត្រាចារ្យសមាគម
 -ធារីបង្រៀន នាយពិនិត្យការអនុវត្ត
 ១-សាស្ត្រាចារ្យមានក្របខ័ណ្ឌត្រូវ
 ជ្រើសរើសក្នុងចំណោមបណ្ឌិតផ្នែកអក្សរ
 សាស្ត្រ ឬ វិទ្យាសាស្ត្រ អ្នកមានមហាបរិញ្ញា
 ច្បាប់ មហាបរិញ្ញាវិជ្ជាពេទ្យ ឱសថ និង ក្នុង
 ចំណោមបណ្ឌិតសាកលវិទ្យាល័យ ជំនាញ
 ច្បាប់ អក្សរសាស្ត្រ វិទ្យាសាស្ត្រ វិជ្ជាពេទ្យ
 និង ឱសថ។

២-សាស្ត្រាចារ្យសមាគមត្រូវជ្រើស
 រើស ក្នុង ចំណោម សាស្ត្រាចារ្យ មាន
 ក្របខ័ណ្ឌ ឬ អ្នកដែលមានសញ្ញាបត្រមហា
 បរិញ្ញានៃសាកលវិទ្យាល័យបរទេស។

៣-ធារីបង្រៀន និង នាយពិនិត្យការ
 អនុវត្តត្រូវជ្រើសរើសក្នុងចំណោមអ្នកមាន
 សញ្ញាបត្របរិញ្ញាបត្រ។

**៥.១. ឋានន្តរស័ក្តិសាស្ត្រាចារ្យ
 មហាវិទ្យាល័យ**

ឋានន្តរស័ក្តិសាស្ត្រាចារ្យនៅមហា
 វិទ្យាល័យច្បាប់មានដូចខាងក្រោម ៖

- សាស្ត្រាចារ្យច្បាប់ ដើម
 ខ្សែផុតលេខ
- សាស្ត្រាចារ្យច្បាប់ ថ្នាក់
 លេខ១
- សាស្ត្រាចារ្យច្បាប់ ថ្នាក់
 លេខ២

- សាស្ត្រាចារ្យច្បាប់ ថ្នាក់
 លេខ៣
 - សាស្ត្រាចារ្យច្បាប់ ថ្នាក់
 លេខ៤
 - សាស្ត្រាចារ្យច្បាប់ ថ្នាក់
 លេខ៥
- ឋានន្តរស័ក្តិត្រូវបង្រៀនច្បាប់នៅ
 មហាវិទ្យាល័យច្បាប់មានដូចតទៅ ៖
- គ្រូបង្រៀនច្បាប់ ដើម
 ខ្សែផុតលេខ
 - គ្រូបង្រៀនច្បាប់ ដើម
 ខ្សែថ្នាក់លេខ១
 - គ្រូបង្រៀនច្បាប់ ដើម
 ខ្សែថ្នាក់លេខ២
 - គ្រូបង្រៀនច្បាប់ ដើម
 ខ្សែថ្នាក់លេខ៣
 - គ្រូបង្រៀនច្បាប់ ថ្នាក់
 លេខ១
 - គ្រូបង្រៀនច្បាប់ ថ្នាក់
 លេខ២
 - គ្រូបង្រៀនច្បាប់ ថ្នាក់
 លេខ៣
- បម្រុងរាជការ
 ការបង្រៀនក្របខ័ណ្ឌសាស្ត្រាចារ្យ
 ឧត្តមសិក្សានេះ គឺត្រូវបានធ្វើឡើងក្នុង
 គោលបំណងដើម្បី ៖

-លើកទឹកចិត្តដល់និស្សិតដែលខិតខំ
រៀនបានសញ្ញាបត្រខ្ពស់ឱ្យចូលមកបម្រើ
ការងារក្នុងក្របខ័ណ្ឌនេះព្រោះសាស្ត្រាចារ្យ
ឧត្តមសិក្សាមានចំនួនតិច។

-ក្របខ័ណ្ឌថ្មីនេះនឹងដាក់ឱ្យអនុវត្តន៍
នៅគ្រប់មហាវិទ្យាល័យដែលស្ថិតនៅក្រោម
ការគ្រប់គ្រងរបស់សាកលវិទ្យាល័យខេមរ
ភូមិន្ទ។ សូមរម្ងឹកថា នៅឆ្នាំ១៩៥៨ ការ
រៀបចំក្របខ័ណ្ឌសាស្ត្រាចារ្យឧត្តមសិក្សាត្រូវ
អនុវត្តន៍តែក្នុងមហាវិទ្យាល័យច្បាប់មួយ
ប៉ុណ្ណោះ។

**៦. ប្រភពថវិការបស់គ្រឹះស្ថានឧត្តម
សិក្សាភ្នំពេញ**

ប្រភពថវិកាគ្រឹះស្ថានឧត្តមសិក្សា
មានពីរ ៖

- ១-ប្រភពថវិកាជាតិ
- ២-និង ប្រភពថវិកាពីបរទេស

៦.១. ប្រភពថវិកាជាតិ

ក្រសួងហិរញ្ញវត្ថុបានផ្តល់ថវិកាជាតិ
សម្រាប់ដំណើរការគ្រឹះស្ថានឧត្តមសិក្សា
នានានៅក្នុងប្រទេសកម្ពុជា។ ការផ្តល់ថវិកា
មកសាកលវិទ្យាល័យ និង មហាវិទ្យាល័យ
ត្រូវបានធ្វើឡើងជារៀងរាល់ឆ្នាំសម្រាប់
ថវិកាស្វ័យ័តរបស់សាកលវិទ្យាល័យ និង
មហាវិទ្យាល័យនីមួយៗ។ ជាក់ស្តែង នៅ
ពុទ្ធិកមហាវិទ្យាល័យព្រះសីហនុរាជ ក្នុងឆ្នាំ
១៩៥៧ ក្រសួងហិរញ្ញវត្ថុបានផ្តល់ថវិកា
ចំនួន២២ ៦០០ រៀល តាមប្រកាសចុះថ្ងៃទី
២៥ ខែមីនា ឆ្នាំ១៩៥៧¹⁵។ ចំណែកឯមហា
វិទ្យាល័យច្បាប់នៅឆ្នាំ១៩៥៨ ក្រសួងហិរញ្ញ
វត្ថុបានផ្តល់ថវិកាចំនួន១៧៣ ៨៩២ រៀល
តាមប្រកាសចុះថ្ងៃទី២៧ ខែមករា ឆ្នាំ
១៩៥៨¹⁶។

ការផ្តល់ថវិកាជាតិសម្រាប់ក្រសួងអប់រំ ពីឆ្នាំ១៩៥៥ ដល់ឆ្នាំ១៩៦២

ល.រ	កាលបរិច្ឆេទ	ថវិកាគិតជាលានរៀល
១	១៩៥៥	២៩៧ ៣០៩ ៛
២	១៩៥៦	៣៦៨ ៧៣៨ ៛
៣	១៩៥៧	៥០០ ៩៩៤ ៛
៤	១៩៥៨	៦៦០ ៩៨៨ ៛

¹⁵ រាជកិច្ច ចេញផ្សាយ ថ្ងៃទី១៥ ខែមេសា ឆ្នាំ១៩៥៧
ទំព័រ ១៣៩៣

¹⁶ រាជកិច្ច ចេញផ្សាយ ថ្ងៃទី១៥ ខែកុម្ភៈ ឆ្នាំ១៩៥៨
ទំព័រ ៨៦៨

៥	១៩៥៩	៧៨០ ៩៤២ ៛
៦	១៩៦០	១ ០៨៤ ២២៦ ៛
៧	១៩៦១	១ ១២៥ ៤៩៩ ៛
៨	១៩៦២	១ ១៩៥ ៤៤៣ ៛

ប្រភព ៖ ប្រទេសកម្ពុជាជួយដោយខ្លួនឯង ឆ្នាំ១៩៦៣ ទំព័រ ១១

៦.២. ប្រភពថវិកាពីបរទេស

រដ្ឋាភិបាលកម្ពុជា ក្នុងសម័យសង្គមរាស្ត្រនិយមបានធ្វើទំនាក់ទំនងជាមួយបណ្តាប្រទេសធំៗនៅលើពិភពលោកដូចជា ប្រទេសជប៉ុន បារាំង សហរដ្ឋអាមេរិក សហភាពសូវៀត ជាដើមហើយប្រទេសទាំង

នេះបានផ្តល់ជំនួយថវិកាមកឱ្យប្រទេសកម្ពុជាជាបន្តបន្ទាប់។ ចំណែកមូលនិធិអាស៊ីក៏បានផ្តល់ជំនួយមកឱ្យប្រទេសកម្ពុជាដើម្បីទិញសៀវភៅ សម្ភារៈសិក្សា និង ការបញ្ជូននិស្សិតខ្មែរទៅសិក្សានៅបរទេសផងដែរ។

តារាងបញ្ជីការផ្តល់ជំនួយសម្ភារៈអប់រំរបស់សហរដ្ឋអាមេរិក

ល.រ	កាលបរិច្ឆេទ	ចំនួនទឹកប្រាក់គិតជាដុល្លារ
១	១៩៥៥	៦០០ ០០០ ដុល្លារ
២	១៩៥៦	១ ៥០០ ០០០ ដុល្លារ
៣	១៩៥៧	២ ៧០០ ០០០ ដុល្លារ
៤	១៩៥៨	១ ៥០០ ០០០ ដុល្លារ
៥	១៩៥៩	២ ៤០០ ០០០ ដុល្លារ
៦	១៩៦០	៣ ៦០០ ០០០ ដុល្លារ
៧	១៩៦១	៤ ៥០០ ០០០ ដុល្លារ
៨	១៩៦២	៦ ៣០០ ០០០ ដុល្លារ

ប្រភព ៖ ប្រទេសកម្ពុជាជួយដោយខ្លួនឯង ដ.ឯ.ម. ទំព័រ ១៥

សហភាពសូវៀតបានជួយស្ថាបនាវិទ្យាស្ថានបច្ចេកវិទ្យាមិត្តភាពខ្មែរ-សូវៀតដែលបានសម្ពោធជាក់ឱ្យប្រើប្រាស់នៅថ្ងៃ

ទី២០ ខែកញ្ញា ឆ្នាំ១៩៦៤។ ចំណែកឯរដ្ឋាភិបាលបារាំងក៏បានផ្តល់ប្រាក់បៀវត្សដល់សាស្ត្រាចារ្យជនជាតិបារាំង ដែលមកបង្រៀន

នៅមហាវិទ្យាល័យអក្សរសាស្ត្រ និង វិទ្យាសាស្ត្រមនុស្សជាតិនៅទីក្រុងភ្នំពេញដែរ។

និស្សិតខ្មែរដែលទៅបណ្ណការសិក្សានៅបរទេស ក្នុងឆ្នាំសិក្សា១៩៥៧-១៩៥៨

ល.រ	ប្រទេស	ចំនួននិស្សិត	ផ្សេងៗ
១	បារាំង	១៥២ នាក់	
២	ស្វីស	៣ នាក់	
៣	បែលហ្ស៊ីក	១ នាក់	
៤	សហរដ្ឋអាមេរិក	៩ នាក់	
៥	អង់គ្លេស	១៤ នាក់	
៦	ជប៉ុន	៦ នាក់	
៧	ហុងកុង	៤២ នាក់	
៨	ថៃ	១០ នាក់	
៩	ឥណ្ឌា	២ នាក់	
១០	អូស្ត្រាលី	១០ នាក់	

ប្រកប ៖ លទ្ធផលស្នាដៃសង្គមស្រ្តីនិយមដែលធ្វើបានតាំងពីសមាជជាតិលើកទី៦ ដល់ទី៧ ឆ្នាំ ១៩៥៨ ទំព័រ ៦៧-៦៨

តាមការសិក្សាស្រាវជ្រាវនេះបានបង្ហាញឱ្យយើងឃើញថា ការស្ថាបនាមូលដ្ឋានគ្រឹះឧត្តមសិក្សានៅប្រទេសកម្ពុជាពីឆ្នាំ ១៩៤៦ ដល់ឆ្នាំ១៩៦៧ គឺជាការយកចិត្តទុកដាក់ក្នុងបណ្តុះបណ្តាលនិស្សិតកម្រិតឧត្តមសិក្សាប្រកបដោយគុណភាព។ ប៉ុន្តែស្ថាប័នអប់រំវិជ្ជាជីវៈដំបូងគេនៅកម្ពុជាបានចាប់ផ្តើមដំណើរការនៅឆ្នាំ១៩៤៦ គឺការបង្កើតសាលាមន្ត្រីសុខាភិបាល និង នៅឆ្នាំ

១៩៤៩ បង្កើតវិជ្ជាហ៊ានជាតិខាងវិជ្ជាច្បាប់ និងសេដ្ឋកិច្ច ។ល។

នៅចន្លោះពីឆ្នាំ១៩៥៤ ដល់ឆ្នាំ ១៩៦៧ សាកលវិទ្យាល័យចំនួន៩ត្រូវបានបង្កើតឡើងនៅទូទាំងប្រទេសកម្ពុជា។ ពេលនោះនៅទីក្រុងភ្នំពេញមានសាកលវិទ្យាល័យចំនួន៦ និង នៅតាមខេត្តមានសាកលវិទ្យាល័យចំនួន៣ ៖

ទី១. សាកលវិទ្យាល័យភូមិន្ទកំពង់ចាមសម្រាប់បណ្តុះបណ្តាលនិស្សិតដែលមកពីទឹកដីប៉ៃកញ្ជ័សាន។

ទី២. សាកលវិទ្យាល័យភូមិន្ទបាត់ដំបងសម្រាប់បណ្តុះបណ្តាលនិស្សិតដែលមកពីទឹកដីប៉ៃកញ្ជ័សាន។

ទី៣. សាកលវិទ្យាល័យភូមិន្ទតាកែវកំពតសម្រាប់បណ្តុះបណ្តាលនិស្សិតដែលមកពីទឹកដីប៉ៃកញ្ជ័សាន។

មួយវិញទៀត យើងក៏កត់សម្គាល់ឃើញថា ប្រព័ន្ធអប់រំឧត្តមសិក្សាកម្ពុជាត្រូវ

បានបំបែកជាច្រើនមុខជំនាញថែមទៀតដើម្បីឆ្លើយតបទៅតាមតម្រូវការនៃទីផ្សារជាតិ និង សម្រាប់ទទួលសិស្សដែលមានសញ្ញាបត្រមធ្យមសិក្សា ហើយមិនចង់រៀននៅសាកលវិទ្យាល័យបែបប្រពៃណី ដូចជាសាកលវិទ្យាល័យប្រជារាស្ត្រជាដើម។ ទន្ទឹមនឹងនោះ យើងក៏កត់សម្គាល់ឃើញផងដែរថា និស្សិតមួយចំនួនបានចេញទៅបន្តការសិក្សានៅបរទេស ដែលភាគច្រើនបានទៅបន្តការសិក្សានៅប្រទេសបារាំង។

សន្និដ្ឋាន

ការបណ្តុះបណ្តាលធនធានមនុស្ស នៅកម្ពុជា បានផ្តើមចេញពីការអប់រំនៅតាមទី វត្តអារាមដែលមានព្រះសង្ឃជាអ្នកបង្រៀន។ ដំបូងមានតែកុមារប៉ុណ្ណោះដែលបានចូល រៀននៅតាមវត្តអារាមទាំងនោះ។ បន្ទាប់ពី បារាំងបានមកដាក់អាណាព្យាបាលនាស.វ. ទី១៩ វិស័យអប់រំកម្ពុជាត្រូវបានធ្វើការកែ ទម្រង់នៅដើមស.វ.ទី២០។ ការធ្វើកំណែ ទម្រង់នេះគេបានបង្កើតសាលាផ្លូវការដែល មានកម្រិតសិក្សាចាប់ពីសាលាបឋមសិក្សា មធ្យមសិក្សា រហូតដល់ការអប់រំឧត្តម សិក្សា។

ពីមួយឆ្នាំទៅមួយឆ្នាំ សិស្សានុសិស្ស ដែលសិក្សានៅកម្រិតបឋមសិក្សាចេះតែកើន ចំនួនច្រើនឡើងៗបានតម្រូវឱ្យរដ្ឋាភិបាល តាមរយៈក្រសួងអប់រំជាតិបង្កើតសាលា មធ្យមសិក្សា ដើម្បីទទួលយកសិស្សានុសិស្ស ដែលបញ្ចប់ថ្នាក់បឋមសិក្សានោះឱ្យចូល រៀនបន្តនៅថ្នាក់មធ្យមសិក្សា។ បន្ទាប់មក សិស្សដែលបានបញ្ចប់ការសិក្សានៅកម្រិត មធ្យមសិក្សាត្រូវបន្តការសិក្សារបស់ខ្លួននៅ មហាវិទ្យាល័យ ហេតុនេះទើបមានការ បង្កើតឱ្យមានការសិក្សានៅកម្រិតឧត្តម សិក្សា។ ក្រៅពីសិស្សដែលបន្តការសិក្សា កម្រិតឧត្តមសិក្សានៅក្នុងប្រទេស ក៏មាន

សិស្សខ្មែរទៅបន្តការសិក្សានៅបរទេសផង ដែរ ជាពិសេសគឺពួកគេទៅបន្តការសិក្សានៅ ប្រទេសបារាំង។

ការអប់រំឧត្តមសិក្សាគឺជាការបណ្តុះ បណ្តាលធនធានមនុស្សកម្រិតខ្ពស់ ដែល មានឯកទេស ឬ ជំនាញច្បាស់លាស់ និង មានសមត្ថភាពដើម្បីចូលរួមអភិវឌ្ឍប្រទេស ជាតិឱ្យបានរីកចម្រើនថែមទៀត។ ការរៀបចំ សង្គមមួយឱ្យមានភាពជឿនលឿន រឹងមាំ និង មាននិរន្តរភាពត្រូវពឹងផ្អែកទៅលើកត្តា ធានាធនធានមនុស្សប្រកបដោយសមត្ថភាព និង សីលធម៌តាំងពីកម្រិតបឋមរហូតដល់ឧត្តម សិក្សា។ ជានិច្ចកាលយើងទាំងអស់គ្នាត្រូវ បន្តការគាំទ្រផ្នែកផ្លូវចិត្ត ព្រមទាំងជួយបង្ក លក្ខណៈ និង ផ្តល់លទ្ធភាពដល់និស្សិតក្រី ក្រ ដែលមិនមានឱកាសបន្តការសិក្សារបស់ ពួកគេនៅកម្រិតឧត្តមសិក្សា។ ម្យ៉ាងទៀត ដើម្បីទទួលបាននូវចំណេះដឹងថ្មីៗមកជួយ អភិវឌ្ឍប្រទេសជាតិនោះ យើងត្រូវបញ្ជូន និស្សិតឱ្យទៅសិក្សានៅបរទេស ជាពិសេស ទៅសិក្សាចាប់យកជំនាញដែលឆ្លើយតប ទៅនឹងតម្រូវការចំពោះមុខ និង ទៅថ្ងៃ អនាគតរបស់កម្ពុជា ដូចជា ផ្នែកបច្ចេកវិទ្យា កសិកម្ម សំណង់ បរិស្ថាន ធនធានរ៉ែ ជាដើម។

គន្ថនិទ្ទេស

ឯកសារដើម

- ១-រាជកិច្ចពិសេស ចេញផ្សាយ ថ្ងៃទី៣១ ខែមីនា ឆ្នាំ១៩៤៩
- ២-រាជកិច្ច ចេញផ្សាយ ថ្ងៃទី១៥ ខែមេសា ឆ្នាំ១៩៥៧
- ៣-រាជកិច្ច ចេញផ្សាយ ថ្ងៃទី១៥ ខែកុម្ភៈ ឆ្នាំ១៩៥៨
- ៤-រាជកិច្ច ចេញផ្សាយ ថ្ងៃទី១០ ខែតុលា ឆ្នាំ១៩៦៤
- ៥-រាជកិច្ច ចេញផ្សាយ ថ្ងៃទី២០ ខែមករា ឆ្នាំ១៩៦៥
- ៦-រាជកិច្ច ចេញផ្សាយ ថ្ងៃទី១៣ ខែកញ្ញា ឆ្នាំ១៩៦៧

ឯកសារស្នូលនៃនិពន្ធ

- ១-រាជបណ្ឌិតសភាកម្ពុជា *សន្និសីទជាតិស្តីពីការបណ្តុះបណ្តាលធនធានមនុស្សនៅ កម្ពុជា តុល្យការ និង ចក្ខុវិស័យ* ភ្នំពេញ ឆ្នាំ២០០០
- ២-មជ្ឈមណ្ឌលស្រាវជ្រាវអាស៊ី *ប្រព័ន្ធអប់រំនៅក្នុងប្រទេសកម្ពុជា* ឆ្នាំ២០១៨
- ៣-UNESCO, *Policy Paper for Change and Development in Higher Education* 1997.
- ៤-*Cambodia, a country study*, Federal Research Division Library of Congress, Edited by Russell R. Ross, December 1987, Third Edition, 1990.